



PR241645

11.10.2024

5



STQARRIJA MILL-UFFIĊĊJU TAL-ISPEAKER

“Hemm bżonn li nikkultivaw hila ta’ evalwazzjoni, sabiex il-pubbliku jkun kapaċi jiddistingwi bejn il-fatti u l-opinjoni” – L-Ispeaker tal-Kamra tad-Deputati

“Hemm bżonn li nikkultivaw hila ta’ evalwazzjoni, sabiex il-pubbliku jkun kapaċi jiddistingwi bejn il-fatti u l-opinjoni,” tenna aktar kmieni llum l-Ispeaker tal-Kamra tad-Deputati, Anġlu Farrugia, meta indirizza lil dawk prezenti li pparteċipaw għal forum dwar il-midja u l-informazzjoni fil-Parlament fuq inizzjattiva ta’ Claudette Buttigieg u Karol Aquilina.

F’kelmtejn li għamel hu qal li huwa essenzjali li r-rwol tal-midja jiġi rikonoxxut bħala wiehed li għandu l-qawwa li tirrappreżenta l-verità, tagħti vuċi lil kulhadd, speċjalment lil dawk li m’għandhomx, u tgħin biex jinstabu soluzzjonijiet għal problemi varji.

Hu kompla billi qal li l-midja għandha l-abbiltà li twassal l-aħbarijiet b’mod immedjat, madankollu, dan il-poter iġib miegħu responsabbiltajiet kbar u għaldaqstant hemm in-neċessità li jinżamm l-ogħla standard ta’ etika fil-midja, sabiex l-informazzjoni li tasal għand il-pubbliku tkun ċara, ġusta u preċiża.

L-Ispeaker qal li fid-dinja tal-lum, l-influwenza tal-midja soċjali għandha rwol kbir u fid-dawl ta’ dan hemm bżonn li nikkultivaw hila ta’ evalwazzjoni, sabiex il-pubbliku jkun kapaċi jiddistingwi bejn il-fatti u l-opinjoni.

L-Ispeaker Anġlu Farrugia kkonkluda billi appella lil dawk li jaħdmu fil-qasam tal-midja biex ikunu kuxjenzjużi u responsabbli, sabiex il-midja tkun verament l-għajnejn u l-widnejn tal-pubbliku hekk kif il-pubbliku għandu d-dritt għal informazzjoni korretta, li ma tkunx manipulata biex tiġġustifika aġendi personali jew politiċi.

Bosta li jaħdmu fil-qasam ġurnalistiku intervjenew u wasslu hsibijiethom.

Il-forum kien indirizzat ukoll mill-Ministru għall-Ġustizzja u r-Riforma tas-Settur tal-Kostruzzjoni Jonathan Attard, il-Kap tal-Oppożizzjoni Bernard Grech, Karol Aquilina u Claudette Buttigieg.